

खसड क्षेत्र पर्यटन विकास तथा व्यवस्थापन समिति (गठन) आदेश, २०७५

प्रदेश सरकार (मन्त्रिपरिषद्) बाट स्वीकृत मिति

२०७५।१२।१८

संशोधन

खसड क्षेत्र पर्यटन विकास तथा व्यवस्थापन समिति (गठन) (पहिलो संशोधन) आदेश, २०७६	२०७६।१०।६
खसड क्षेत्र पर्यटन विकास तथा व्यवस्थापन समिति (गठन) (दोस्रो संशोधन) आदेश, २०७७	२०७७।८।३०
खसड क्षेत्र पर्यटन विकास तथा व्यवस्थापन समिति (गठन) (तेस्रो संशोधन) आदेश, २०७७	२०७७।११।२८

प्रस्तावना: सुदूरपश्चिम प्रदेशको खसड क्षेत्रमा रहेका धार्मिक, सांस्कृतिक, प्राकृतिक र ऐतिहासिक सम्पदाहरूको संरक्षण र व्यवस्थापन गर्दै आकर्षक पर्यटक स्थलको रूपमा विकास गर्ने उद्देश्यले खसड क्षेत्र पर्यटन विकास तथा व्यवस्थापन समितिको गठन गर्न वाञ्छनीय भएकोले,

सुदूरपश्चिम प्रदेशको प्रशासकीय कार्यविधि (नियमित गर्ने) ऐन, २०७५ को दफा ३ बमोजिम प्रदेश सरकारले देहाय बमोजिमको आदेश जारी गरेको छ ।

१. संक्षिप्त नाम र प्रारम्भ: (१) यस आदेशको नाम "खसड क्षेत्र पर्यटन विकास तथा व्यवस्थापन समिति (गठन) आदेश, २०७५" रहेको छ ।
(२) यो आदेश सुदूरपश्चिम प्रदेश सरकार (मन्त्रिपरिषद्) बाट स्वीकृत भएको मितिदेखि प्रारम्भ हुनेछ ।
२. परिभाषा: विषय वा प्रसङ्गले अर्को अर्थ नलागेमा यस आदेशमा,-
 - (क) "अध्यक्ष" भन्नाले समितिको अध्यक्ष सम्झनु पर्छ ।
 - (ख) "कार्यकारी निर्देशक" भन्नाले दफा ६ बमोजिमको कार्यकारी निर्देशक सम्झनु पर्छ ।
 - (ग) "खसड क्षेत्र" भन्नाले खसड क्षेत्रभित्र अवस्थित धार्मिक क्षेत्र, खसड दह, नागढुङ्गा, भीम ढुङ्गा र डाँफेकोट समेतका क्षेत्र तथा वरपरका मध्यवर्ती क्षेत्र सम्झनु पर्छ ।
 - (घ) "तोकिएको वा तोकिए बमोजिम" भन्नाले प्रदेश सरकारले समय समयमा निर्णय गरी तोकिएको भन्ने सम्झनु पर्छ ।
 - (ङ) "समिति" भन्नाले दफा ३ बमोजिम गठन भएको खसड क्षेत्र पर्यटन विकास तथा व्यवस्थापन समिति सम्झनु पर्छ ।
 - (च) "सदस्य" भन्नाले समितिको सदस्य सम्झनु पर्छ र सो शब्दले समितिको अध्यक्ष र सदस्य सचिव समेतलाई जनाउँछ ।
 - (छ) "मन्त्रालय" भन्नाले उद्योग, पर्यटन, वन तथा वातावरण मन्त्रालय सम्झनु पर्छ ।

३. समितिको गठन: (१) खसड क्षेत्रको प्राकृतिक, वातावरणीय, धार्मिक, साँस्कृतिक तथा पर्यटकीय क्षेत्रको संरक्षण एवम् सम्बर्द्धन गर्नका लागि खसड क्षेत्र पर्यटन विकास तथा व्यवस्थापन समिति नामको एउटा समिति गठन हुनेछ ।

⊕(२) उपदफा (१) बमोजिमको समितिमा देहायका सदस्यहरू रहनेछन :-

- | | |
|---|--------------|
| (क) <u>डोटी, बाजुरा, बझाङ्ग र अछाम जिल्लामा स्थायी बसोबास भएका राष्ट्रिय वा प्रादेशिकस्तरमा ख्याति प्राप्त प्रदेश सरकारले तोकेको व्यक्ति</u> | - अध्यक्ष |
| (ख) <u>खसड क्षेत्रको विकासमा योगदान पुर्याएका व्यक्तिहरू मध्येबाट प्रदेश सरकारबाट मनोनीत डोटी, बाजुरा, बझाङ्ग र अछाम जिल्लाका एक/एक जना व्यक्ति</u> | - सदस्य |
| (ग) <u>पर्यटन व्यवसायमा संलग्न प्रदेश सरकारबाट मनोनीत एकजना महिला</u> | - सदस्य |
| (घ) <u>कार्यालय प्रमुख, खसड राष्ट्रिय निकुञ्ज</u> | - सदस्य |
| (ङ) <u>कार्यकारी निर्देशक</u> | - सदस्य सचिव |
- (३) देहायका योग्यता भएको व्यक्ति समितिको अध्यक्ष वा सदस्यमा नियुक्त हुन सक्नेछ ।
- (क) ३५ वर्ष उमेर पुगेको, प्रदेशभित्र डोटी, बाजुरा, बझाङ्ग र अछाम चार जिल्लाभित्र स्थायी बसोबास भएको नेपाली नागरिक,
- (ख) कुनै फौजदारी कसूरमा अदालतबाट सजाय नपाएको,
- (ग) बैङ्कको ऋण नतिरी प्रचलित कानून बमोजिम कालो सूचीमा नपरेको,
- (घ) प्रचलित कानून बमोजिम अयोग्य नभएको ।

⊕(४) समितिले डोटी, बाजुरा, बझाङ्ग र अछाम जिल्लाका प्रदेश सभाका सदस्यहरू तथा जिल्ला समन्वय समितिका प्रमुखहरूलाई समितिको बैठकमा आमन्त्रण गर्न सक्नेछ ।

(५) समितिका सदस्यहरूको पद देहाय बमोजिम रिक्त हुनेछ :-

- (क) उद्योग, पर्यटन, वन तथा वातावरण मन्त्रालय मार्फत प्रदेश सरकार समक्ष आफ्नो पदबाट राजीनामा दिएमा,
- (ख) दफा ३ को उपदफा (३) बमोजिम योग्यता कायम नरहेमा,
- (ग) प्रदेश सरकारले निजलाई पदमुक्त गरेमा,
- (घ) निजको मृत्यु भएमा ।
- (६) समितिको गठन प्रदेश सरकार (मन्त्रपरिषद्) बाट हुनेछ । समितिको कार्यावधि नियुक्ति भएको मितिबाट बढीमा चार वर्षको हुनेछ ।

४. समितिको काम, कर्तव्य र अधिकार: (१) समितिको काम, कर्तव्य र अधिकार देहाय बमोजिम हुनेछ :-

- (क) खसड क्षेत्रको प्राकृतिक सम्पदा तथा वातावरणको संरक्षण गर्ने, गराउने,
- (ख) खसड क्षेत्रको विभिन्न स्थानलाई महत्वका आधारमा धार्मिक क्षेत्र, साँस्कृतिक क्षेत्र, पर्यटकीय क्षेत्र तोकी तदनुसार त्यस क्षेत्रको विकासको लागि योजना तयार गरी कार्यान्वयन गर्ने, गराउने,

⊕ तैस्रो संशोधनद्वारा संशोधित

- (ग) खसड क्षेत्र र सोको वरपर क्षेत्रका बासिन्दाहरूको दैनिक जीविकोपार्जनको लागि रोजगारी सृजना तथा सीपमूलक घरेलु उद्योग सञ्चालन गर्न आवश्यक व्यवस्था मिलाउने,
- (घ) खसड आश्रमसँग प्रत्यक्ष वा परोक्ष रूपमा सम्बन्धित रहेका कुटी (ऋषि आश्रम), खसड बाबाको जीवनयापन, साधना र दिनचर्याका क्रममा प्रयोग गरेका सरसामान तथा अन्य चीज वस्तुहरू ऐतिहासिक तथा पुरातात्विक महत्वको रूपमा संरक्षण र सम्बर्द्धन र प्रदर्शन गर्न सहयोग गर्ने,
- (ङ) खसड बाबाका कृतिहरू, पाण्डुलिपि, पुस्तक तथा लेखहरू संकलन, प्रकाशन, संरक्षण तथा प्रदर्शन गर्न सहयोग पुऱ्याउने,
- (च) खसड बाबा ऋषि आश्रम तथा वरपरको क्षेत्रमा यज्ञ मण्डप, धर्मशाला, संस्कृत पाठशाला तथा वेद विद्याश्रम स्थापना गराउने र त्यहाँ वेद वेदान्त, रुद्रि, होम, पुराण जस्ता धार्मिक कार्य गर्ने, गराउने,
- (छ) खसड क्षेत्रमा सरकारी तथा गैरसरकारी स्तरबाट सञ्चालन गरिने विभिन्न कार्यक्रमहरूमा समन्वय कायम गराउने,
- (ज) तीर्थयात्री तथा पर्यटकहरूको खाने बस्ने सुविधाको लागि पहाडी जनजीवन र संस्कृति झल्कने किसिमको ठाउँ-ठाउँमा विश्राम गृह, होटल, लज आदिको निर्माण लगायतका अन्य व्यवस्था गर्ने, गराउने,
- (झ) खसड बाबा ऋषि आश्रमको महत्व दर्शाउन सम्मेलन, गोष्ठी तथा प्रदर्शनीको आयोजना गर्ने, गराउने,
- (ञ) खसड क्षेत्रको विकास योजना तथा कार्यक्रमको कार्यान्वयनको लागि प्रदेश सरकारको स्वीकृति लिई आवश्यक समन्वय तथा सम्पर्क कायम गरी आवश्यक स्रोत साधन जुटाउने,
- (ट) धार्मिक, आध्यात्मिक तथा स्वास्थ्य पर्यटन प्रवर्द्धन गर्ने,
- (ट१) धार्मिक, आध्यात्मिक, खेल पर्यटन, पर्यापर्यटन तथा स्वास्थ्य पर्यटन प्रवर्द्धन गर्न आवश्यक भौतिक पूर्वाधार निर्माण गर्ने, गराउने,
- (ठ) खसड क्षेत्रको पवित्रता कायम राख्न विभिन्न सूचना, आदेश र निर्देशन जारी गरी आह्वान गर्ने,
- (ड) खसडलाई मुख्य पर्यटकीय क्षेत्र मानी अन्य धार्मिक तथा ऐतिहासिक पर्यटकीय क्षेत्र जोड्नका लागि योजना बनाई लागू गर्ने, गराउने,
- (ढ) समितिका अध्यक्ष तथा सदस्यहरूले निर्माण तथा अन्य योजनाहरूको अनुगमन गर्न सक्ने ।

(२) समितिले उपदफा (१) बमोजिम निकुञ्ज क्षेत्रमा काम गर्दा राष्ट्रिय निकुञ्ज तथा वन्यजन्तु संरक्षण ऐन, २०२९ तथा अन्य प्रचलित कानूनको अधीनमा रही खसड राष्ट्रिय निकुञ्जसँग समेत समन्वय गरी कार्य सम्पादन गर्नेछ ।

५. समितिको बैठक: (१) समितिको बैठक वर्षमा कम्तीमा चार पटक बस्नेछ ।

(२) समितिको बैठक अध्यक्षले तोकेको मिति, समय र स्थानमा बस्नेछ ।

♥ पहिलो संशोधनद्वारा थप

▽ दोस्रो संशोधनद्वारा संशोधित

(३) समितिको बैठक बस्ने सूचना समितिको सदस्य सचिवले बैठक बस्नुभन्दा कम्तीमा १५ सात दिन अगावै सदस्यहरूलाई दिनु पर्नेछ ।

(४) समितिको कुल सदस्य संख्याको पचास प्रतिशत भन्दा बढी सदस्यहरू उपस्थित भएमा समितिको बैठकको लागि गणपूरक संख्या पुगेको मानिनेछ ।

(५) समितिको बैठकको अध्यक्षता अध्यक्षले गर्नेछ र निजको अनुपस्थितिमा समितिका सदस्यहरूले आफूहरू मध्येबाट छानेको जेष्ठ सदस्यले बैठकको अध्यक्षता गर्नेछ ।

(६) समितिको बैठकमा बहुमतको राय मान्य हुनेछ र मत बराबर भएमा बैठकमा अध्यक्षता गर्ने व्यक्तिले निर्णायक मत दिनेछ ।

(७) समितिको निर्णय समितिको सदस्य सचिवले प्रमाणित गर्नेछ ।

(८) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

६. कार्यकारी अधिकृत: (१) समितिको प्रशासकीय प्रमुखको रूपमा काम गर्न एकजना कार्यकारी अधिकृत रहनेछ ।

(२) मान्यता प्राप्त शिक्षण संस्थाबाट विज्ञान वा वाणिज्य शास्त्र वा पर्यटन व्यवस्थापन वा अर्थशास्त्र वा प्राकृतिक स्रोत व्यवस्थापन वा ग्रामीण विकास सम्बन्धी विषयमा स्नातकोत्तर उपाधि प्राप्त गरेको व्यक्तिलाई मन्त्रालयले कार्यकारी अधिकृतको पदमा नियुक्ति गर्नेछ ।

*(२क) उपदफा (१) बमोजिम कार्यकारी अधिकृत नियुक्ति नभएसम्म प्रदेश सरकारले उपदफा (२) बमोजिमको योग्यता पुगेको प्रदेशमा कार्यरत कर्मचारी मध्येबाट कुनै कर्मचारीलाई कामकाजका लागि तोक्न सक्नेछ ।

(३) कार्यकारी अधिकृतको पदावधि चार वर्षको हुनेछ ।

(४) उपदफा (३) मा जुनसुकै कुरा लेखिएको भए तापनि कार्यकारी अधिकृतले पद अनुरूप काम नगरेमा प्रदेश सरकारले निजलाई जुनसुकै बखत कार्यकारी अधिकृतको पदबाट हटाउन सक्नेछ ।

तर त्यसरी पदबाट हटाउनु अघि निजलाई सफाई पेश गर्ने मौका दिनु पर्नेछ ।

(५) कार्यकारी अधिकृतको काम, कर्तव्य र अधिकार देहाय बमोजिमको हुनेछ:-

(क) समितिको निर्णय कार्यान्वयन गर्ने, गराउने,

(ख) समितिको अल्प, मध्य, दिर्घकालीन योजना तथा वार्षिक कार्यक्रम तथा बजेट बनाई स्वीकृतिको लागि समिति समक्ष पेश गर्ने,

(ग) सचिवालयको प्रमुखको रूपमा काम गर्ने,

(घ) सचिवालयको काम कारवाहीलाई व्यवस्थित गर्ने, गराउने,

(ङ) सचिवालयको प्रशासनिक प्रमुखको हैसियतले गर्नुपर्ने काम गर्ने,

(च) प्रचलित कानून बमोजिम अन्य काम गर्ने, गराउने ।

(६) कार्यकारी अधिकृतले समितिले तोके बमोजिमको सेवा सुविधा पाउने छ। समितिले त्यस्तो सेवा सुविधा उपलब्ध गराउँदा आफ्नो श्रोत साधन हेरी अधिकतम नेपाल सरकारको निजामती सेवाको उपसचिवले पाउने सरहको सेवा सुविधा उपलब्ध गराउने छ ।

• पहिलो संशोधनद्वारा थप

७. जनशक्ति तथा बजेट सम्बन्धी व्यवस्था: (१) समितिमा आवश्यक संख्यामा कर्मचारीहरु रहनेछन् ।
 (२) उपदफा (१) बमोजिम समितिको लागि आवश्यक पर्ने कर्मचारीहरु प्रदेश सरकारले व्यवस्थापन गर्नेछ ।
 (३) समितिको लागि आवश्यक बजेट प्रदेश सरकारले स्वीकृत गरे बमोजिम मन्त्रालयले उपलब्ध गराउनेछ ।
८. समितिको खाता: (१) समितिको एउटा छुट्टै खाता हुनेछ र सो खातामा तोकिए बमोजिमका रकमहरु रहनेछन् ।
 ②(२) समितिको खाता कार्यकारी निर्देशक र लेखा समूहको कर्मचारीको संयुक्त दस्तखतबाट सञ्चालन हुनेछ ।
९. लेखा र लेखापरीक्षण: (१) समितिको आय-व्ययको लेखा प्रदेश सरकारले अपनाएको ढाँचा बमोजिम राखिनेछ ।
 (२) समितिको लेखापरीक्षण प्रदेश लेखा नियन्त्रक कार्यालय र अन्तिम लेखापरीक्षण महालेखा परीक्षकबाट हुनेछ ।
 (३) प्रदेश सरकारले समितिको आय-व्ययको लेखा, तत्सम्बन्धी कागजात र अन्य नगदी वा जिन्सी सम्बन्धमा जुनसुकै बखत जानकारी लिन सक्नेछ ।
१०. उपसमिति वा कार्यटोली गठन गर्न सक्ने: (१) दफा ३ बमोजिमको समितिले यो आदेश बमोजिम आफूले गर्नुपर्ने काम सुचारु रूपले गर्न, गराउनको निमित्त आवश्यकतानुसार छोटो अवधिको लागि उपसमिति वा कार्यटोली गठन गर्न सक्नेछ ।
 (२) उपदफा (१) बमोजिम गठन हुने उपसमिति वा कार्य टोलीहरुको काम, कर्तव्य र अधिकार प्रचलित कानून बमोजिम समितिले तोके बमोजिम हुनेछ ।
११. बैठक भत्ता: समितिका अध्यक्ष तथा सदस्यहरुले समितिको बैठकमा भाग लिए वापत आर्थिक मामिला तथा योजना मन्त्रालयले बनाएको नर्म्स बमोजिम बैठक भत्ता पाउनेछन् ।
१२. निर्देशन दिन सक्ने: प्रदेश सरकारले समितिद्वारा गरिने काम कारवाहीको सम्बन्धमा समितिलाई आवश्यक निर्देशन दिन सक्नेछ र यस्तो निर्देशनको पालना गर्नु समितिको कर्तव्य हुनेछ ।
१३. अधिकार प्रत्यायोजन : समितिले यस आदेश बमोजिम आफूलाई प्राप्त अधिकारमध्ये आवश्यकतानुसार केही अधिकार अध्यक्ष, सदस्य वा सदस्य सचिवलाई प्रत्यायोजन गर्न सक्नेछ ।
१४. प्रदेश सरकारसँग सम्पर्क: समितिले आफ्नो काम कारवाहीको सिलसिलामा प्रदेश सरकारसँग सम्पर्क राख्न पर्दा उद्योग, पर्यटन, वन तथा वातावरण मन्त्रालय, सुदूरपश्चिम प्रदेश मार्फत राख्नु पर्नेछ ।
१५. प्रतिवेदन पेश गर्ने: समितिले वर्षभरी सम्पादन गरेका मुख्य मुख्य काम कारवाहीहरु स्वीकृत गरेको योजना तथा कार्यक्रम र सो अनुसार भएका काम तथा उपलब्धी सहितको वार्षिक प्रतिवेदन तयार गरी उद्योग, पर्यटन, वन तथा वातावरण मन्त्रालय मार्फत प्रदेश सरकार समक्ष भदौ मसान्तसम्म पेश गर्नु पर्नेछ ।

② तेस्रो संशोधनद्वारा संशोधित

१६. समितिको कार्यालय: समितिको मुख्य कार्यालय मन्त्रालयबाट तोकिएको खसड क्षेत्रमा रहनेछ ।
१७. निर्देशिका र कार्यविधि बनाउन सक्ने: यस आदेशमा उल्लिखित उद्देश्य पूरा गर्न समितिले प्रचलित ऐन, कानून र यस आदेश विपरीत नहुने गरी निर्देशिका र कार्यविधि बनाई लागू गर्न सक्नेछ ।
१८. बचाउ: यो आदेश प्रारम्भ हुनु पूर्व खसड क्षेत्र पर्यटन विकास समितिले सम्पादन गरेको काम, कारवाही यसै आदेश बमोजिम सम्पादन भएको मानिनेछ र समितिको स्वामित्वमा रहेका चल अचल सम्पत्ति यस समितिको कार्यालयमा हस्तान्तरण गर्नु पर्नेछ ।

ΣΣΣ

द्रष्टव्य: खसड क्षेत्र पर्यटन विकास तथा व्यवस्थापन समिति (गठन) (तेस्रो संशोधन) आदेश, २०७७ द्वारा रूपान्तर भएका शब्दहरू :-
“कार्यकारी अधिकृत” को सट्टा “कार्यकारी निर्देशक”।